

## ◆ P o e z i y a



*Ulucay AKIF*

### **ADINI BİLMƏDİYİM ŞEİR**

mən müharibə görməmişəm  
vuruşmamışam Stalinqrad uğrunda  
nə Berlin divarının qarşısında  
qurban getməmişəm bir mərmiyə

ya da bir at belində  
qılınc-qalxanım əlimdə  
atılmamışam döyüş meydanına  
amma bilirəm –  
barmaqlar həmişə düşmən olub çəkilən tətiyə

boğuşmamışam aslanlarla Afrika cəngəlliyində  
hücum etməyib mənə yekə dişli bir timsah  
Nil çayının sahilində

köpək balığı da görməmişəm  
amma üzmüşəm onlarla bir sularda  
Ağ dənizdə, Qara dənizdə

qərar verə bilməmişəm heç vaxt  
əsmərlər daha gözəldi, sarışınlar, ya kürənlər?  
çox axtarmışam sevgini ağ bənizdə, qara bənizdə

güllərin adlarını da bilməmişəm  
amma çox sevmişəm qoxularını  
fərqi nə, adı Bənövşədi, Nərgiz, ya Lalə?

sərxoş olub ayaqyalın gəzmişəm dəniz sahilində  
çox içmişəm eşq şərabından  
gecələr dolub-boşalıb piyaləm

heç küləkləri də tanımamışam  
bilməmişəm adlarını  
hansı xəzridi, hansı gilavar?

amma sevmişəm onları da  
ona görə, pis günlərə yox  
gözəl günlərə “bir külək idi, əsib keçdi” demişəm

bir külək kimi əsib keçib  
adını unutduğum  
qadınlar ömrümdən

heç vaxt görməmişəm  
eşitməmişəm Allahı  
amma həmişə sevmişəm  
ümidlə gözləmişəm O gələcək sabahı

dua etmişəm İstanbulda məsciddə  
Tiflisdə bir kilsədə  
Piterdə sinaqoqda

həəə, indi yadıma düşdü  
mən eşitmişəm  
mən görmüşəm Allahı!

## **GİZLƏNQAÇ**

ucuz ətin şorbası ilə bayram keçirən ailələr  
şükr etməyi öyrətdi uşaqlara  
bizim balaca məhəllənin kiçik evlərində

o uşaqları nə atalar sözü aldada bildi  
nə də qorxuda bildi kapitalizmin qəddar marşları  
və beləcə kasıb ailələrin uşaqları da  
yavaş-yavaş böyüməyə başladı

o uşaqlar ki  
küçə davalarında  
nə döyülənə lağ etdi  
nə döyənə alqışladı  
kin saxlamadı ürəyində

o uşaqlar ki  
düzəltdiyi ilk oyuncaq  
taxtadan silahlar oldu  
müharibənin nəfəsini hiss etdi kürəyində

o uşaqlar ki  
bacı, qardaş sözlərinin  
qan bağı ilə yaranmadığını bildi  
dost dediklərimiz də ən az ailəmiz qədər bizdəndi

və biz  
qızılqan oynayanda da  
dostlarımızın tapa biləcəyi yerdə gizləndik.

## SEVGİLİ ÜÇÜN NOT

sənə yazdığım şeirləri  
oğurladım Badi-Kübə küləklərindən  
indisə yazıram sənə, yazıram  
yağışlı Peterburq küçələrindən:

adamlar bölünür qəfil  
bölünür ailəyə, sevgiyə, dosta və sairə...  
bir tək səni bölə bilmirəm  
ailəsən, sevgisən, dostsan şairə  
bilirəm, sevirsən  
mən də səni sevirəm

qorxma  
tanımadığım yağışlarda islanmaram mən  
dəyməz burnuma yad qadın ətirləri  
Nevski prospektində,  
gizlənilib bir tində  
sayıqlayıram sənə yazdığım sətirləri

İlahi  
yığışdır başım üstdən  
bu saxta bulud çətirləri:

- mən Onu düşünürəm!

## ÇƏRPƏLƏNG

### *Müharibədə öldürülən uşaqlara ithaf*

uşaqlar ölmür, bilirəm  
uşaqlar oynamağa daha gözəl yer tapır  
orada uşaqlar daha xoşbəxt, daha dəcəl  
səmasında təyyarələr yox  
çərpələnglər uçar sadəcə  
sən də ora getdin, bilirəm

musiqisi quşların səsi  
sözləri uşaqların gülüşü olan  
mahnı bəstələmədik  
ona görə küsdün  
ona görə getdin bizdən

Zəhra, sənə bir sualım var  
– bağışlamaq nədir, bilirsənmi ki  
bizləri bağışlamayasan?

## TARİX KİTABI

bir tarix kitabı səhifələdim  
üç min il yol getdim  
bir anda milyonlarla əsgər öldü  
qılınc yarasından, ox yarasından

milyonlarla əsgər öldü  
adını bilmədiyim  
yaşını bilmədiyim

üç min il yol getdim bir anda  
türklər Konstantinopolu fəth etdi  
adını İstanbul qoydu

milyonlarla adam öldü  
qalanın o yanında, bu yanında adını bilmədiyim  
yaşını bilmədiyim

üç min il yol getdim bir anda  
İsgəndər Hindistana  
Teymurləng Qafqaza  
Napoleon ruslara hücum elədi

milyonlarla adam öldü  
at belində, fil üstündə  
adını bilmədiyim  
yaşını bilmədiyim

bir tarix kitabı səhifələdim  
üç min il yol getdim bir anda  
beş-on ad qaldı yadımda  
hamısı kral, imperator, padşah və sultan

amma milyonlarla adam öldü kitabda  
adını bilmədiyim  
yaşını bilmədiyim.

## **QAPILAR**

Əvvəl hasarlar ucaldıq  
evlərin  
şəhərlərin  
ölkələrin arasında  
sonra hasarları keçmək üçün  
qapıları yaratdıq

evlərin  
şəhərlərin  
ölkələrin arasında.  
qəddarlıq elədik  
özümüzü hasara aldığımız  
və anlamadıq ki  
qapının hansı tərəfində dursaq da  
hər zaman arxasında qalırıq.

## **TƏK**

Tək şəhər bu deyil ki  
bəlkə başqa şəhərdə?  
tək ölkə bu deyil ki  
bəlkə başqa ölkədə?  
tək sevgi bu deyil ki  
bəlkə başqa sevgidi?  
tək dəniz bu deyil ki  
tək günəş bu deyil ki  
tək ümid bu deyil ki  
bunda olmadı, neylək,  
tək ömür bu deyil ki  
bu deyil, hə, ilahi?!

## **YURDUMUN İNSANI**

***Bu kainatda günəşdən çox kim çalışır?***

yurdumun insanı – hər səhər  
günəşdən öncə çıxar evindən  
günəşdən öncə doğar bu torpağın üfüqlərində  
və çantasındakı bir ovuc yeməyi də  
doymaq üçün yox, ac qalmamaq üçün olar.

yurdumun insanı ki  
Bənövşə xaladır  
evinə çörək aparmaqçün  
çörək bişirib satar yüzlərlə insana

yurdumun insanı ki  
 üstünün toz-torpağı, ayaqqabısının palçığı  
 bu torpağın insanı olmağına dair ən həqiqi sənəddir!

yurdumun insanı ki  
 əllərinin qabarı, alınının qırışı  
 düşmən üçün ən böyük sərhəddir!

yurdumun insanı ki  
 hər axşam günəşdən gec qayıdar evinə:  
 yorğun, amma xoşbəxt  
 yorğun, amma məğrur  
 yorğun, amma ümidli

və zənbilindəki balaca çörəyi də  
 günəşdən də böyük sapsarı bir günəşdir!

## AZADLIQ NƏĞMƏSİ

dostlar, sizinlə çiyin-çiyinə verib  
 çox vuruşacağıq hələ, çox!  
 hələ çox qələbələr görəcəyik  
 bəlkə məğlubiyyətlər də  
 eybi yox!

eybi yox, dostlar, eybi yox!  
 çünki biz yalın əllərimizlə də olsa  
 öldürəcəyik üç meymunun üçünü də  
 bəlkə bu, bəlkə gələn yaz

– İlahi, nağılımızçün  
 cənnət almasından üçünü də  
 üçünü də bu məmləkətin payına yaz!

dostlar, əlbət bir gün  
 bu məmləkətin dənizi dəniz, ağacları ağac  
 dağları da dağ kimi dayanacaq arxamızda  
 heç kim qalib gələ bilməyəcək bizə  
 əlbət bir gün  
 ən gözəl atların belində  
 qayıdacağıq evimizə!

əlbət bir gün savaşa gedən atalarımız kimi  
istifadə edəcəyik neftdən  
yandıracaq günəşin  
qarşısını kəsmək istəyən hər kəsi  
heç kim dura bilməyəcək qarşımızda

mən də bir ağac olacam  
bir ağac olacam sizə  
amma nə kölgəm  
nə meyvəm olacaq

elə ağac olacam ki  
məndən asacaqsınız  
üç meymunun üçünü də...

## GÖYƏRÇİN

Quşlar dualarımızı  
göylərə pıçıldamaqçün  
uçar bu torpağın səmalarında  
göylər dualarımızın rənginə boyanar sübh çağı

görsən ki, yoxam bu yerin üstündə  
yoxam bu göyün altında  
demək, getmişəm  
demək, bir də gəlməyəcəm  
demək, Allah çağırıb

içimizə səpilmiş  
ümid toxumlarıdır ağrılar  
bulud-bulud su daşıyar Allah qəlbimizə

görsən ki, yoxam bu yerin üstündə  
yoxam bu göyün altında  
demək, hər şey yaxşıdır  
demək, qayıtmışam evimizə